

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

విల్లూర్ నడాదూర్ శ్రీ శ్రీనిధేః కృతిషు
॥ యతిపతిషణ్ణవతిః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ యతిపతిషణ్ణవతిః ॥

కవితాజితకల్లోలికన్యకాకాంతవక్షసే ।

కరుణాదిగుణాధ్యాయ కమలానిధయే నమః ॥

1. అనుష్టుప్

వందే నలారజశరచ్ఛాపజం చాపపత్తనే ।

కుర్వన్ నలానుజశరన్మధుజాతయతిస్తుతిం ॥ 1 ॥

2. పంక్తివిశేషః - యతినుతిః

పింగలనామకవత్సరజం మంగలదం యతిబృందపతిం ।

పింగలదర్శితవృత్తకులైరంగలసచ్ఛుభపుండ్రమయే ॥ 2 ॥

3. వియోగినీ

అభివంద్య యతీంద్రసంశ్రయాన్

అనఘానాశ్రితపాపనాశకాన్ ।

అహమద్య కరోమి సన్మునేః

అతిహృద్యామలవృత్తమాలికాం ॥ 3 ॥

4. మాలభారిణీ

భగవన్నుడితో భవస్య తారే

మతమంహో ! స భవస్య తల్లనాసి ।

మధుమాసభవస్తథా కథం వా

మధువిద్వేషిణి సక్తమానసోఽభూః ॥ 4 ॥

భగవన్నుదితో భవస్య తారే
భవతారాయ నతస్య చేష్టసే త్వం ।
మధుమాసభవస్తథైవ సంయక్
మధుమద్భాష్యయుగం ప్రణీతవాన్ త్వం ॥ 5 ॥

5. శ్రీః

శ్రీస్తే ।
సా స్తాత్ ॥ 6 ॥

6. స్త్రి

శ్రీమన్ ! యోగిన్ ! ।
విద్యాం దద్యాః ॥ 7 ॥

7. మృగీ

దీవ్యతాన్మానసే ।
మే భవాన్ సంతతం ॥ 8 ॥

8. కన్యా

యోగిన్నస్మత్స్వామిన్ ! జీయాః ।
జీయా యోగిన్నస్మత్స్వామిన్ ! ॥ 9 ॥

9. పంక్తిః

శ్రీయతినేతుః ధ్యానవిధాతా ।
పశ్యతి తత్త్వం వేదశిరస్థం ॥ 10 ॥

10. ప్రియా

యతిరాట్పదే నిరతస్సదా |
యమభీకరో భవితా పుమాన్ || 11 ||

11. తనుమధ్యా

మూర్తిర్యతినేతుశ్శోణాయితవస్తా |
వంశం కలయంతీ పాయాదఘరాశేః || 12 ||

12. నరప్రియా

భవతి భాష్యకృత్ భగవతః ప్రియః |
భవభయాపహో భజ తమున్నతం || 13 ||

13. సోమరాజీ

యదా లక్ష్మణార్యం ముదా పూజయేన్నా |
తదా వేదశీర్షాం విదా శంసితస్యాత్ || 14 ||

14. మదలేఖా

రాజాయం యతిపంక్తేః రాజా సన్ ద్విజపంక్తేః |
అజ్ఞానం భవరాత్రేః నుద్యాన్నస్తమ ఏతత్ || 15 ||

రామాయామయి రాగం మా యాయా మమ చిత్త ! |
గోదాయాస్సహజేఽస్మిన్ మాయాయా హృతి యాయాః || 16 ||

15. అనుష్టుప్

శ్రీమద్రామానుజౌ వందే గీతాతద్భాష్యదాయినౌ |
వంశాలంకృతహస్తాబ్జౌ గోదానాథసహోదరౌ || 17 ||

అద్వైతం శ్రవసాం నేత్రేః ద్వైతం చ రసనాసు యః |
ధత్తే స ఏవ యోగీ సన్ విశిష్టాద్వైతమబ్రవీత్ || 18 ||

16. ప్రమాణికా

శ్రుతిస్మృతిప్రమాణికా యతిప్రకాండభారతీ |
సుధానిమగ్నవిగ్రహం కరోతి పండితం జనం || 19 ||

17. గజగతిః

బుధగణైరభినుతో మునిమణిః శ్రితహరిః |
శ్రుతిశిరఃకృతమతిః శుభతతిం వితనుతాం || 20 ||

18. బృహతీవిశేషః - యాదవీ

యాదవవంచితచేతా యః యాదవపూజితపాదో యః |
యాదవపర్వతవాసీ యః యాదవవంశజచేతా యః || 21 ||

19. బృహత్యుపజాతిః

బ్రాహ్మణరాక్షసపీడాయాః
భూపతిపుత్రీం పాలయతా |
ఖ్యాపితరామానుజనామ్నా
సంయమిరాజా తేన వయం || 22 ||

20. చంపకమాలా

హంత సనాథా తేన న చింతా
సంస్మృతిరక్షోభూతపిశాచాత్ |
లక్ష్మణయోగీద్యౌపదసక్తాన్
లక్ష్మణపూర్వః పాతుమిహస్తి || 23 ||

మత్తమయూరో బాణరణేఽభూత్
 ఖండితవీర్యో యేన షడాస్యః |
 తం హి భుజంగం కంచన చిత్తే
 హంత విధత్తే శ్రీయతిరాజః || 24 ||

21. మత్తా

మా మా చేతో ధనమదమత్తాన్
 యాయా మర్త్యాన్ శ్రుణు తవ పథ్యం |
 యోగీందో ! హే ! యతిశతమన్యో !
 నాథేత్యేవం వద సుఖభాక్ స్యాః || 25 ||

22. పంక్తివిశేషః - యతిమహితా

అయి భజ మానస ! యతిరాజం
 శితహితదాయకపదరేణుం |
 యది భవభీకులమపనేతుం
 మతిరపి తే ముదమథ భోక్తుం || 26 ||

23. త్వరితగతిః

మతమఖిలం శ్రుతిరహితం
 యతిపతినా పరిమథితం |
 శ్రుతిమధురం పరమరతం
 జగతి తతం జయతితరాం || 27 ||

24. స్వాగతా

ధన్వినవ్యపురజాతరసాయాః
 ఇష్టపూరకసహోదర ! ధీర ! !

సంయమీంద్ర ! కరుణారసలీలా -

సౌధమానస ! సదా వస చిత్తే || 28 ||

శేముషీతి భవతా కిల పద్యే

సంప్రయుక్తమయి ! శేష ! యతీంద్ర ! |

యోఽముమీరయతి శబ్దమభిజ్ఞః |

తస్య భాతి హృదయే స హి శేషీ || 29 ||

సంయమీంద్రపదపద్మభవాన్ యే

సంవహంతి శిరసా శుభరేణాన్ |

సన్నమంతి సహసా సురలోకాః

సంఘశోఽతివినయేన యుతాస్తాన్ || 30 ||

25. ఇంద్రవజ్రా

శ్రీవారిజాతోదితక్ష్మతాదృక్

శ్రీవాజిమేధోదితవిగ్రహాయ |

శ్రీవారణాద్రీశ్వరభూషణాయ

శ్రీవారిదో భాతి యతీశ్వరో నః || 31 ||

26. ఉపజాతిః

సరస్వతీయం సరసా భవంతం

సన్న్యాసినం నామ సదాఽఽశ్రయంతీ |

సన్న్యాసినీ సాధు బభూవ తస్మాత్

సంతం న యోగం సహతే స్వభర్తుః || 32 ||

శ్రీలక్ష్మణాచార్యపదావలంబీ

కదాఽపి కృచ్ఛం న సమేతి ధన్యః |

శ్రీలక్ష్మణే తత్పదసంశ్రయే చ
శ్రీరామభద్రస్సుమనాస్స తాదృక్ || 33 ||

27. అనుకూలా

సంయమినేతుశ్చరణసరోజం
సంతతమంతర్విలసతు మాన్యం |
సంకటసంఘః ప్రతిచకితో యత్
సంప్రతి భీతః పరిగలితోఽస్మత్ || 34 ||

28. దోధకం

సంయమినాయకపాదభవానాం
సాత్వికసంతతిమౌలిధృతానాం |
సంస్కృతిసంభవతాపహరాణాం
సంతు కణా మయి రేణుగణానాం || 35 ||

29. వంశస్థం

స నామ లోకే మనుజో మహీయతే
స నామ దూరీకురుతేఽఘవిభ్రమం |
స నామ సర్వానిహ విందతే శుభాన్
సదా ముదా యో యతిరాజసేవకః || 36 ||

30. భుజంగప్రయాతం

అహో యాదవాద్యైర్వనాంతర్విస్పృష్టః
కిరాతేన కేనాఽపి జాయాయుతేన |
నిమేషేణ నీతోఽసి కాంచీసమీపం
రసం పాతుకామేన నిత్యం ధరణ్యాం || 37 ||

సుచిత్రావతారం భవంతం సుధీంద్రాః
 వదంత్యేవ యుక్తం తతస్సంయమీంద్ర ! |
 సుచిత్రావతారో భవాన్ సత్యమేతత్
 కిమత్రాస్తి చిత్రం పరామర్శభాజాం || 38 ||

31. స్రగ్వణీ

లక్ష్మణం సన్మునిం భావయే సంతతం
 భక్తిమత్తల్లజం శ్రీపతేః పాదయోః |
 అంబరం శోణితం దండకం పుండ్రకం
 బిభ్రతం విగ్రహే మానసే సద్దయాం || 39 ||

32. ద్రుతవిలంబితం

యతిపతే ! కపిలాదిమతాని తే
 భణితిభిః పరమున్నతయుక్తిభిః |
 పరిహృతాని విచింత్య విదః శ్రుతేః
 పరమనందధుపూరితమానసాః || 40 ||

భవభజం భజ హే భవభంజకం
 భవపితుః పితురాంతరరంజకం |
 భవతతిర్భవతీహ పరత్ర సా
 భవ మనో ! మమ తేన నిరాకులం || 41 ||

33. కుసుమవిచిత్రా

యతిపతివాణీ సరలగభీరా
 శ్రుతిశతనంద్యా మురరిపుభోగ్యా |
 మనసి మదీయే విలసతు నిత్యం
 పరమతజాత్తైరపి బహుమాన్యా || 42 ||

34. మణిమాలా

నిత్యం కురు కంఠే యోగీశ్వరనామ్నాం
 వణ్ణావలిరూపాం కాంచినృణిమాలాం |
 భీతిర్న భవాఖ్యాత్ భీమాదహిరాజాత్
 చిత్తే తవ కుర్యాత్ నృత్తం మమ మిత్ర ! || 43 ||

35. లలితా

శ్రీలక్ష్మణార్యమునినాథకీర్తనాత్
 శ్రీలక్ష్మితాత్మపుధువక్షసో హరేః |
 శ్రీపూరితాని లలితాని తే పురః
 శ్రీమన్ ! భవంతి మమ మిత్ర ! నిశ్చితం || 44 ||

36. మంజుభాషిణీ

ప్రమదానుసారనిరతేన చేతసా
 మదనానుకూలలలితేన మోహితే |
 భవభీతిదాయిగహనే కృతభ్రమే
 మయి లక్ష్మణార్య ! కురు వీక్షణం మనాక్ || 45 ||

ప్రమితాక్షరాఽపి సకలార్థశేవధిః
 యతిరాజసూక్తిరనఘా విరాజతే |
 ఇతి నామ హంత విబుధా ముదా యుతాః
 సతతం త్వదీయపదసేవనే రతాః || 46 ||

యది నామ భీతిముపయాసి సంస్మృతేః
 యమయాతనాదిబహుఘోరభాజనాత్ |
 యదువంశనాథలలితైకమగ్నహృత్
 యతిబృందనాథపదపంకజం భజ || 47 ||

వనితావిలాసరమణీయవక్షసా
 వసుధాతలేఽత్ర బహుధా విహారిణా |
 వసుదేవదేవవరదేవకీభువా
 వదతీహ యోఽతి యతిరాట్ తమాశ్రయే || 48 ||

మదనేన పాపసదనేన కేవలం
 మధువైరిపాదభజనైకవైరిణా |
 మమ మానసం హి పరిమోహితం హితం
 మహితం హితాయ యతిరాజమాశ్రయే || 49 ||

కలికాలజాతకలుషాభిభూతధిః
 కమలాధినాథహృదయాప్రియోఽనిశం |
 కమలాసకుక్షికరుణాజషాఽమునా
 కలయామి నామ కమలాపతిం కరే || 50 ||

యతినాయకే త్రితనుదండమండితే
 గుణవారిధౌ నిఖిలపూరుషార్థదే |
 రతమానసాయ నతిబృందదాయినీ
 జనతా శుభం నిఖిలమత్ర విందతే || 51 ||

దధిదుగ్ధకుందశరదిందుపాండరైః
 దశ చైకమేకమితి పుండ్రజాలకైః |
 పరిమండితం భజత హంసమద్భుతం
 రమణీయపింగశుభరేఖికాయుతైః || 52 ||

37. ప్రహర్షిణీ

ఉద్విగ్నో భవవిపినాదనేకదుఃఖాత్
 ఉద్గంతుం యది కురుషేఽథ మిత్రరాజం |

ఉన్నామ్నో రవివసతేర్గుణాన్ వివేక్తుః
ఉద్యోగం కురు సుహృదస్య కీర్తనే త్వం || 53 ||

38. మత్తమయూరం

కాంచీపూర్ణాత్ ప్రాప్య గిరః షట్ కరిశైల -
శ్రీనాథప్రోక్తాశ్శుభదాశ్శ్రీయతిరాజః |
ఆశ్రిత్యాసౌ తం చ మహాపూర్ణగురూద్ధం
హృష్టస్తస్థౌ యస్తముదారం కలయామి || 54 ||

39. వసంతతిలకం

శైలో హి తస్య వపురేవ హరేః కథం వా
పద్భ్యాం చరేయమితి కుంచితజానుభాగః |
ఆరోహణం కలయతి స్మ గిరేర్మహాన్ యః
తస్యాంఘ్రిపద్మయుగలం శరణం ప్రపద్యే || 55 ||

మన్మౌలిమండనమహో మహితా మహీయం
అస్యాశ్చ మండనమిదం తవ పాదపద్మం |
తన్వస్తుమత్ర మయి కిం చకితో యతీంద్ర !
స్వామిన్ ! ఇతీవ వదతి స్మ గిరిశ్చ శేషః || 56 ||

ఏతత్ ద్వయం సమవలోక్య సపద్యనంతః
తత్రైవ వేంకటపతిస్స్వయమావిరాసీత్ |
యద్వందనోదితవిలోచనమోదవారి -
సంప్లావితస్స భగవానపి శైలరాజః || 57 ||

శ్రీరంగరాజదయితాసహసంభవాయ
శ్రీదేవరాజహృదయంగమనీరదాయ |

శ్రీశ్రీనివాసధరణీధరవిగ్రహాయ

సంపత్కుమారజనకాయ నమో నమస్తే || 58 ||

పుండ్రత్రిదండపరిమండితగాత్రమేనం

పుండ్రేక్షుదండపరిమండితగాత్రమేకం |

పుంసోఽపి హంత పరమే పురుషేఽనురక్తాన్

పుణ్యానతీవ కలయంతమవైమి కామం || 59 ||

40. అపరాజితా

యతిపతిమతగాః పరైరపరాజితాః

అపి యమప్యతనాం నిజార్థముపాగతాం |

తనుగతతులసీస్తగాదిపరాజితాం

విదధతి మయి సంతు తే కృపయాన్వితాః || 60 ||

41. ప్రహరణకలితా

యతిపతిపదయోర్నతిమిహ వహతో

మతిరతిసుభగా గతిరతిపరమా |

భగవతి మహతీ రతిరపి భవితా

భవతి చ భవతో న హి భయకణికా || 61 ||

42. మాలినీ

సరలమతిగభీరం పావనం ధన్యలభ్యం

మధురతమముదారం మంగలం మాననీయం |

విరతవితతి తధ్యం భాషితం యస్య సర్వం

స జయతి యతిరాజస్పార్వభౌమో గురూణాం || 62 ||

అనుపమమతిహృద్యం పావనం ధన్యలభ్యం

కలిబలమలలోపం కల్పకం కాంక్షితానాం |

కమలనయనభోగ్యం యద్వచో భాతి సర్వం
 స జయతి యతిరాజస్సార్వభౌమో గురూణాం || 63 ||

కమలమివ మనోజ్ఞం షట్పదానంద్యభావం
 విమలమివ నభో యత్ సత్కులాలోకపాత్రం |
 అమలమివ మునీనాం మానసం సర్వతత్త్వం
 ప్రథయతి వచనం తే లక్ష్మణాచార్యవర్య ! || 64 ||

43. చామరం

శోణవస్త్రవేష్టితం విభాతి యత్త్రిదండవత్
 పుండ్రజాలమండీతం చ దారుపాదుకాయుతం |
 విష్ణుచిత్తబాలికాస్యజాతసూక్తిచింతకం
 లక్ష్మణార్యనామకం తదస్తు భూతయే మమ || 65 ||

సంయమీంద్రపాదపద్మసంగతేన చేతసా
 మానవోఽత్ర నేతరత్ర సంగమేతి యస్య మే |
 బంధురత్నమంతరంగమిత్రరత్నమిష్యతే
 దేశికోఽపి సోఽయమేవ తత్ పరం చ దైవతం || 66 ||

44. పంచచామరం

యతీంద్రవక్త్రనిర్గతైశ్శుభాక్షరైః ప్రపూరితం
 శ్రుతిస్మృతీతిహాసతస్సముద్భృతైస్తథా రసైః |
 పరాశరాత్మజాతజాతసూత్రమార్గసంగతం
 పరావరజ్ఞభావితం విభాతి భాష్యమద్భుతం || 67 ||

నిధాయ వేత్రమంజసా స్వమౌలివేష్టనావృతే
 ప్రబోధముద్రికాం వహన్ ప్రమోదపూరితాంతరః |

సతోత్రసూత్రసత్కరః పరో జగాద యత్పూరా
యతీంద్రభాష్యమండితం తదత్ర భాతి శోభనం || 68 ||

సునవ్యకావ్యసేవనాత్ సుశాస్త్రయుక్తిసేవనాత్
శ్రుతిస్మృతిహాసతస్సదాగమాంతసేవనాత్ |
యదత్ర విందతే పరం జనో మనోవినోదనం
తతోఽపి గద్యసేవనాత్ యతీశ్వరస్య విందతి || 69 ||

కృతాగమార్థసంగ్రహః కృతాంతభూతభాషితః
కృతాంతభీతిదాయకః కృతాననాభినందితః |
కృతాయితస్వకాలకః కృతాకృతాఘసత్కీయం
కృతానుకంప ఏష మాం కృతీ యతీశ్వరోఽవతు || 70 ||

యతీశ్వరః కృపామయః పరం పరో విరాజతే
య ఏష నిత్యనామకం భృశం దృశాల్పకాకృతిం |
గురుం పునః ప్రభావతః ప్రబంధమద్భుతం పరం
విధాయ పాతి మానవాన్ పురాణపూరుషప్రియం || 71 ||

45. శిఖరిణీ

మహానామోదోఽయం మమ మనసి లీలాం వితనుతే
యతీందోరాస్యేందోః అమృతమివ భూయో విగలితం |
పిబామ్యేవం నిత్యం వచనమతిరమ్యం భగవతః
మనఃకాంతం మాన్యం మధురమధురం సామ్యవిధురం || 72 ||

యతీందోరాస్యేందోరమృతమివ పీత్వా విగలితం
వచస్తాద్భక్ శ్రీమాన్ స్వయముపగతో హర్షవివశః |
ప్రియాం త్యక్త్వా డిల్యాం యదుశిఖరిశీర్షే విజయతే
తతస్తామాయాతామపి స రమణీమాహ తదిదం || 73 ||

46. పృథ్వీ

ప్రణమ్య యతిమండలప్రవరపాదపంకోదితం
 ప్రవేశమనవీనవాక్కిరసి యో విధత్తే పుమాన్ |
 ప్రమోదమతులం వరం స కిల సత్యమత్రాశ్నుతే
 ప్రమోదభరపూరితో నయతి కాలమస్మిన్ కలౌ || 74 ||

కలిః ప్రథయతు స్వయం కమపి విభ్రమం సంభ్రమాత్
 కరోరమఘపూరితం కలుషజాలకందాయితం |
 తథాఽపి సుఖమేధతే యతివరస్య సూక్తో రతః
 చిరంతనసరస్వతీరసభరేణ యా పూరితా || 75 ||

యతీశ్వరసరస్వతీమనుభవంతి యే కోవిదాః
 యతీశ్వరసరస్వతీమథ పఠంతి యే సాదరం |
 యతీశ్వరసరస్వతీమథ వహంతి యే పుస్తకే
 యతీశ్వరధియైవ తానిహ నమామి సర్వానపి || 76 ||

47. మందాక్రాంతా

ఆసూర్యాఖ్యే మహతి మధురే మాన్యవంశేఽవతీర్ణః
 దివ్యక్షేత్రే సకలమహితే పావనే దర్శనీయే |
 నామ్నా యత్తత్ సురనరభువా భాషయా మిశ్రితేన
 ప్రోక్తం జాతం జగతి విదితం శ్రీపరుంభూధురీతి || 77 ||

శ్రీర్యా శ్లాఘ్యా భవతి హి సతాం తామిమాం సంవహంతీ
 ధూర్యా తాం భూర్వహతి యదియం శ్రీపరుంభూధురీతి |
 తాదృక్ నామ్నా భవతి జగతి ప్రాప్తకీర్తిః పురీయం
 నామన్యుక్తాన్యహా ! విమృశతాం భాతి వర్ణాని తత్త్వం || 78 ||

48. హరిణీ

కువలయదలశ్యామే రామే రతస్సతతం మునిః
 యతిపతిరసావీహాముక్తో హితైకరతో నతే |
 మధురమధురా భాషావేషాః కిరన్ నిజసంవిదః
 కలయతు సదా నృత్తం చిత్తం మదీయముపాశ్రితః || 79 ||

49. నర్దటకం

కరధృతదండమస్తు మమ మానసవాచ్ఛితదం
 కటితటరక్తవస్త్రకమనీయవపుఃప్రవరం |
 శుభమయశుభ్రపుండ్రసుభగాకృతి మంగలదం
 యతిపతినామకం కిమపి దైవతమప్రతిమం || 80 ||

యతిపతిమంజువక్త్రగలితాక్షరపంక్తిధరం
 మతిమతిహర్షజాలపరివర్షణకర్మకృతం |
 సతి పథి నీయమాననిగమార్థమహావిభవం
 రతిమిహ మే దదాతు పరపుంసి సుభాష్యమిదం || 81 ||

50. కుసుమితలతావేల్లితా

స్వామీ కాషాయం వపుషి కలయన్ హస్తపద్మే త్రిదండం
 శ్రీమచ్ఛ్రీచూర్ణం పరిగతతనుం శ్వేతపుండ్రైస్సురమ్యం |
 మౌలౌ సందృశ్యాం కచచయకృతాం సచ్ఛిఖాం భవ్యమూర్తిం
 శ్రీమానంతర్మే విలసతు సదా సంయమీంద్రో మహాత్మా || 82 ||

51. విబుధప్రియా

వారణాద్రిశిరఃస్థితం వరదం సుపర్వమహీరుహం
 వర్ణయన్ స్వకరాంబునా పరమున్నతం సకలేడితం |

సర్వదాఽతులసద్దయం చతురాననాధ్వరసంభవం
 సంయమిప్రవరో గురుర్గుణవాన్ సదా స విరాజతే || 83 ||

52. శార్దూలవిక్రీడితం

వందే లక్ష్మణయోగిపాదయుగలం శోణాబ్జతుల్యప్రభం
 వీధీధూలిసమూహక్ష్ణప్తకవచం భిక్షాటనప్రస్థితం |
 యద్విన్యాసపవిత్రితం క్షితిరజశ్చక్రాంకరేఖోజ్జ్వలం
 స్వాంగుల్యగ్రసమాదృతం శుభకరం మౌలౌ విధత్తే జనః || 84 ||

శ్రీమద్యామునతీర్థసక్తహృదయౌ పాణ్యాప్తవంశోత్తమౌ
 విఖ్యాతౌ భువి యాదవాశ్రితపదౌ రామానుజౌ యౌ తయోః |
 ఏకః శ్రీవిబుధేంద్రజాతమహితం మూలం కిలాదౌ జగౌ
 అన్యస్తస్య తతశ్చ భాష్యమనయోః పాదాంబుజాన్యాశ్రయే || 85 ||

శ్రీమల్లక్ష్మణయోగిరాజవచసాం మాహాత్మ్యమత్యద్భృతం
 కోఽహం వక్తుమిదం వదంతి సుధియశ్శ్రీవత్సగుర్వాదయః |
 కాణాదప్రముఖేషు మాస్తు ధిషణా శాస్త్రీషు కావ్యేషు వా
 సర్వత్రాఽపి జయం యతీశ్వరగిరాం సేవా ప్రదద్యాదితి || 86 ||

శయ్యా పద్మవిలోచనస్య మహతః పుంసో భుజంగాధిపః
 సంజాతో ధరణౌ కిలాయమభవత్ పూర్వం మహాభాష్యకృత్ |
 సంజాతోఽథ చ పింగలాహ్వాయమునిశ్చందశ్చయం నిర్మమే
 సంజాతోఽథ చ లక్ష్మణార్యమునిరాట్ శ్రీభాష్యకారోఽభవత్ || 87 ||

జాతో భాష్యకృదేష భాష్యకృదభూత్ శ్రీపింగలః పింగలే
 వర్షేఽభూత్ మధురోదితోఽథ చ మధౌ మాసే భవాత్తారకః |
 సంజాతో భవతారకే సకలమప్యేతత్ పరం సాంప్రతం
 తస్మాత్ సాంప్రతమేనమస్మి శరణం యాతో యతీనాం పతిం || 88 ||

శాస్త్రే శబ్దమయే తతాన విహృతిం జన్మన్యసావాదిమే
 మధ్యస్థేఽథ చ జన్మనీహ విహృతిం ఛందఃకులేఽథోదితే |
 జన్మన్యత్ర విధాయ భాష్యముభయం గద్యత్రయం సారవత్
 వేదార్థస్య చ సంగ్రహం యతిపతిర్నిత్యం స్థితో దీపవన్ || 89 ||

సంచారేణ పవిత్రితక్షితితలం సద్భిస్సదా సేవితం
 కాంచీపూర్ణకృతేంద్రవాగ్విలసితైర్విద్యోతమానాంతరం |
 వేదార్థౌఘసమృద్ధశోభననవగ్రంథోదయైకస్థలం
 శ్రీరామానుజమగ్ర్యవర్ణమధురం సేవస్వహే చిత్త ! మే || 90 ||

53. సుగ్రరా

నామాభూత్తే త్రివర్ణం త్రిజగదభిహితం లక్ష్మణ ! శ్రీయతీందో !
 సౌత్రం భాష్యం త్రిధేదం త్రివిధమపి కృతం గద్యమత్ర త్వయేదం |
 వాణీ సేయం త్రిధామ్నః వివృతతనురభూత్ యా త్రిషట్యాభిరామా
 త్రిత్రిగ్రంథప్రణేతః ! త్రిమునివర నమస్తే గృహీతత్రిదండ ! || 91 ||

'గాథాతాథాగతానాం' ఇతి నిగమశిరోదేశికః ప్రాహ యం తే
 స్తోత్రే శ్లోకం మహాంతం తమిహ వయమహో కీర్తయంతో మహాంతం |
 విందేమానందమంతర్విధుతసమశుచో విస్తృతాపార్థసార్థాన్
 నాన్యాన్ స్వప్నేఽపి యామో విమతస్సృతిమతో జీవసంజీవకామాః || 92 ||

54. పాదాకులకం

మా మాం రామాం చేతో యాయాః
 శ్రీమద్రామావరజం యాయాః |
 రామాస్సర్వా అనుజా ఏతాః
 కామాన్నేమా వామాః కుర్యాః || 93 ||

55. గీతిః

యతిపతిపాదపయోజే
 యది మతిరీషన్నివేశితా భవతి |
 యమ ఇతి తస్య చ పూరితి
 యవలవమాత్రం న విద్యతే చింతా || 94 ||

పింగలవత్సరజాతః
 పింగలమునిరేవ లక్ష్మణార్యోఽయం |
 మంగలసంతతిదాయక !
 తుంగగుణాశ్లిష్టవృత్తకులభూమిః || 95 ||

లక్ష్మణ ! యతివర ! స భవాన్
 అతిమహితో నస్సుబంధురత ఏవ |
 వాసవభవాయ దత్తా
 వివృతా భవతాత్ర హృద్యగద్యకృతా || 96 ||

56. ఉపజాతిః

శ్రీభాష్యసింహాసనమాత్మనీనం
 అస్మత్కులశ్రీతిలకాయ దత్వా |
 స్వభాగినేయాయ తుతోష భూయో
 యస్తం ప్రపద్యే శరణం యతీంద్రం || 97 ||

57. గీతిః

యతిపతిషణ్ణవతిరియం
 ద్విజపతిసుస్కంధలాలనీయాంగా |
 ప్రాస్వా చ వర్ధమానా
 సేవ్యా పరమేవ దేవతా జయతి || 98 ||

యతిపతిషణ్ణవతిరియం

సుగుణా శుద్ధా సువృత్తజాతయుతా |

బ్రాహ్మీం శ్రియం వహంతీ

కంఠాభరణం సతాం సదా భవతు || 99 ||

58. త్వరితగతిః

యతిపతిషణ్ణవతిరియం

కవిమణిమానిధిరచితా |

నిజపఠనే రతధిషణం

సమకుశలం విరచయతి || 100 ||

|| ఇతి యతిపతిషణ్ణవతిః సమాప్తః ||